

## AVVIŻI

1. Il-laqghat li jmiss se jsiru kif ġej:

Il-Hadd 7 u 21 ta' April 2002 fil-5.30p.m.

Il-Hadd 5 u 19 ta' Mejju 2002 fis-6.00p.m.

Il-Hadd 2 u 16 ta' Ġunju 2002 fis-6.30p.m.

Il-Hadd 7 u 21 ta' Lulju 2002 fis-6.30p.m.

Ikun hemm transport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.

Il-laqgħa tal-5 ta' Mejju 2002 li tahbat f'għeluq is-16-il sena mit-tqeghid ta' l-istatwa tal-Madonna fil-Girgenti tibda b'pellegrinagg minn tarf it-triq il-qadima.

2. Dawk li qalghu xi grazzja huma mhegġa li jiktbulna l-grazzja u jaghtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejqaq tagħkom.

3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, c/o 16, Triq San Ġakbu, Sigġiewi.

4. Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.

5. L-indirizz tal-website tal-Moviment Madonna tal-Konsagrazzjoni huwa dan li ġej: <http://www.elanguet.com/girgenti/>

**DIJKARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi għudizzju fuq dak li hu soprannaturali fil-fatti msemmija hawnhekk. Dan il-għudizzju jistennieh mill-Awtorità tal-Knisja.*


# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 50

APRIL 2002

JITQASSAM BLA HLAS



## Ġuża Mifsud waqt il-laqgħa ta' April 1989

Waqt il-laqgħa ta' April 1989, Ġuża qalet, "Issa jiena għandi xi haġa mill-Mulej irrid naghmlha... Nahseb li ha tiffghuli hafna tadam u bajd illejla. Imma jiena ma jiena ha nibża' minn hadd u dak li jrid il-Mulej minni ha naghmlu... Ġesù qalli, 'Meta titla' hemm fuq irridek tintrabat bil-hbula... Tghid xejn qabel titla' hemm fuq. Uri ruhek li inti marbuta miegħi u la tibzax.'... Rajtha bi tqila illi nidher quddiem in-nies qisni maskarata, imma... għall-Mulej kapaċi naghmel kollox għax il-Mulej qalli li ra qalb kbira fija..."

Imbagħad Ġuża ntrabtet. Hi libset habel madwar rasha u dawret habel iehor ma' qaddha. Dan il-habel fit-tarf tieghu kellu kurċifiss żgħir li dendlitu fuq sidirha n-naha tax-xellug. B'habel iehor intrabtuha jdejha wara daharha. Wara xi hin li kien ilha hekk marbuta hallet idejha, hadet il-kurċifiss il-kbir li kien ittella' dakinhar u qalet, "Issa nghanhaq is-salib. Alla ta' Abraham, Alla ta' Izakk, Alla ta' Ġakobb... henn ghalina, Mulej henn ghalina. Infahhrek Mulej, ghax int kbir. Mulej, infahhrek ghan-nom ta' dawn huti kollha."

Dwar il-kurċifiss li dendlet fuq sidirha qalet li Ġesù qalilha, "Is-salib ghamlu hemmhekk... ghax kien hemm wiehed... u dan dahhalli l-lanza proprju f'qalbi... u dak il-hin niżlu xi qtar ta' ilma u demm."

Waqf li uriet l-inkwadru tad-Duluri lill-folla, qalet, "Madonna, itlob ghalina lill-Mulej biex ma jifgħalna l-ebda kastig f'Malta, lanqas f'Għawdex u jekk jista' jkun imkien.

*Adoremus te, Christe, et benedicimus tibi, quia per Crucem tuam redemisti mundum.* Ġesù, batejt, Ġesù, irbaht, Ġesù qlajtilna l-Glorja tal-ftuh tal-bieb tal-Ġenna, għall-eternità, għal dawk kollha li jużawk, ihobbuk u jistqarruk bil-fidi..."

## Is-Salib tal-Girgenti – Ghaxar snin ilu

Fil-laqgħa ta' Mejju 1992 tbierek salib kbir fil-Girgenti fejn isiru l-laqgħat ta' talb. Ġuża qalet li l-Madonna kienet qaltilha, "F'dawk l-inhawi tal-Girgenti, jiena rrid ukoll li jkun hemm l-ghuda tas-salib fejni biex id-dinja tkun taf li dak qiegħed fejni bhala rahan ta' fidwa, mhux biss għal-gzejjer ta' Malta u Għawdex tagħkom, imma għad-dinja kollha... Dana għidulhom fix-xahar ta' Mejju, f'dik il-laqgħa illi, jekk Alla jrid, jiena ha nġaghalek illi titla', ghaliex il-Mulej ha jghinek u jagħtik saħħtek biex inti tkun tista' tippreżenta dan l-att hekk sabih għall-fidi ta' l-art ta' Malta u Għawdex u għall-fidi ta' l-barra mill-art tagħkom..."

Dan is-Salib għandu jservi bhala mezz ta' paċi biex jgħaqqad id-dinja kollha ma' Malta, ghax jekk intom f'Malta turu l-vera qawwa tal-fidi tagħkom, minn Malta tista' tibda l-paċi. Hejju ruhkom għal hafna talb, dawk li ma jistgħux jagħmlu mortifikazzjoni jew penitenza ma jimpurtax, jitolbu lill-Mulej, jitolbu lill-qaddisin li hemm fis-sema biex dawna b'mod speċjali jghinukom għall-bqija tal-pajjiż tagħkom, għall-futur ta' Malta u għall-bqija tad-dinja biex dina l-paċi tkun tista' tibda ssaltan minn artkom għal artijiet oħra.

Issa itla' ipprezentah inti dan is-salib u għidilhom li fejn din l-istatwa l-Madonna trid ukoll li jkun hemm l-ghuda tas-salib li fuqu ssammar Kristu Ġesù għas-salvazzjoni ta' l-umanità kollha tad-dinja, ta' kemm kien hawn nies sa issa, tan-nofs, tal-preżent u ta' dawk illi jridu jiġu. Għid bih li dan is-salib irid iġib il-paċi bhalmal darba għet il-paċi Santa Elena, meta haffret għal dawk it-tliet slaleb u minnhom instab is-Salib ta' Ġesù, u hekk ha jiġri f'Malta tagħkom. Din in-naqra art ta' Malta

tagħkom, żgħira kemm hi żgħira, tant hija prezzjuża quddiem Alla. Għalhekk Alla jrid u qed jahseb hafna għall-paċi f'nofskom ghax mill-art tagħkom trid tibda ssaltan il-paċi. Issa dana li jiddependi minn nies li huma ta' rieda hafna tajba u mill-bqija li huma ta' rieda hekk hafna."

## Ġuża Mifsud u l-Ewkaristija

Kien fit-2 ta' Ġunju 1988 li l-messaġġi li Ġuża kienet tghid li tirċievi mis-sema hadu żvolta oħra. Ġuża tirrakkonta li dakinhar kellha saċerdot għandha iqaddsilha quddiesa u tghid li meta wasal fil-hin tal-konsagrazzjoni hi lemhet affarjiet kbar fl-Ostja u lis-saċerdot qaltli, "Father, jekk jogħġbok zommha ftit dik l-Ostja ghax f'dik l-Ostja jiena qed nara xi haġa l-aktar kbira, qegħda nara lil Ġesù qiegħed ibati, qiegħed ibati hafna... Jiena rajt lil Ġesù inkurunat bix-xewk u dmija ma' wiċċu u smajtu jghidli, '...tant qed nirċievi disprezzi u nirċievi affarjiet hżiena minn dawk in-nies li qegħdin jirċevuni hażin, u l-aktar minn dawk li jidghu bl-Ostja... Jiena tajtu tant imhabba lil bniedem u issa hafna bnedmin li huma b'qalbhom niexfa, qalbhom ta' l-azzar, iebsa, jghidu kontra l-Ewkaristija, tqarbin hażin bl-addoċ u rigward anke rrid insemmilek dak it-tqarbin bl-idejn, dawk l-idejn li jkunu idejn sagrilegi... ghax għal idejhom jiġi kollox, anka joqtlu lil huthom. Dik l-ostja li jthom is-saċerdot f'idejhom qegħdin jużawha wkoll għall-quddiesa s-sewda, għall-quddiesa tax-xitan, li jinqeda biha x-xitan, li tant qegħda ssir hsara kbira fid-dinja rigward iż-żgħażaġh. Nixtieqek hafna li tqajjem hafna devozzjoni kbira lejn din il-grajja kbira li saret go din id-dar fqira fejn ta' sikwit ikollok kuntatt ma' Ommi u ma' Ommok illi hija l-Madonna. Il-Mulej u Jien tant inhobbuha din il-krejtura hekk nobbli u li inti akkost ta' kollox tant urejt kuraġġ kbir fuqek u ma tibza' minn hadd biex inti dan il-messaġġ tagħtih kif qegħda twasslu lilek il-Madonna skond kif jghidilha l-Mulej u Jien... u issa ma' dan ix-xogħol li inti użak Alla permezz ta' Ommi Marija Santissima kompli għamlu mieghi, fl-Ostja Mqaddsa, ma' l-Ostja Divina..."

Ġuża kienet inkwetata hafna ghax beżgħet li ma hix ser tkun kapaċi taqdi dmirijietha lejn l-Ewkaristija, iżda l-fatti wrew xort'oħra. Sa dakinhar kienet spiss issemmi l-kobor ta' l-Ewkaristija iżda minn dakinhar 'il quddiem tista' tghid li l-Ewkaristija kienet il-qofol ta' kull messaġġ li wasslet u min kien ikun preżenti għall-laqgħat fil-Girgenti żgur li jiftakar b'liema heġġa, hlewwa u mhabba kienet titkellem dwar dan is-sagrament hekk kbir.

Intant f'messaġġ li hejjiet għal-laqgħa ta' Ġunju 1988 Ġuża qalet hekk: "Il-Madonna qaltli: 'U ghaliex kull bniedem Malti u Għawdex ma jihux b'kurrent lil Ġesù ta' l-Ewkaristija u jekk jista' jkun jitqarben kuljum biex iżomm dejjem ruhu fil-grazzja t'Alla?'... Niftakru hafna f'dan ix-xahar ta' Ġunju fl-imqaddsa

Ewkaristija, kemm ghandna veru nkunu hafna attivi, ikollna hafna mhabba lejn il-bejta qaddisa u sabiha ta' Ġesù ta' l-Ewkaristija. Din il-bejta hija t-tabernaklu mqaddes ta' Ġesù sagramentat fl-Ewkaristija mqaddsa.

Huti l-aktar gheziez, inkunu hafna u hafna indaf, inkunu nies li nzommu ilsienna nadif, mohhna qaddis biex nahsbu aktar fuq Ġesù li tant habbna fl-Ewkaristija, jiġifieri illi qabel ma nitqarbu rridu naraw li ma noboghdu lil hadd, inhobbu lil kulhadd minn qalbna u ma teztix iżjed f'pajjiżna din il-qerda ta' mibeghda li ghandna, li qeghda ġgaghalna mmorru lura minflok 'il quddiem fil-hajja spiritwali, fil-hajja tar-ruh.

Il-Madonna trid illi: "Meta nidhlu fil-knisja ma jkunx hemm dak it-tpaċċiċ quddiem Ġesù li jkun qieghed jarana u jismaghna, ghandna ngibu quddiem ghajnejna li fit-tabernaklu hemm Ġesù haj f'dik l-Ostja mqaddsa u divina." Trid il-Madonna li meta nkunu ghaddejnin qrib xi artal naghmlu ġenoflessjoni lil Ġesù li qieghed b'tant imhabba fit-tabernakli taghna tal-gzejjer żgħar taghna ta' Malta u Ghawdex, meqjum għal imhabbitna.

Trid il-Madonna illi f'dan ix-xahar ta' Ġunju u x-xhur l-oħra ta' wara x-xahar ta' Ġunju li niftakru fil-Qalb imqaddsa, fil-Qalb illi kienet tant imnikkta fuq is-salib illi hadet dik il-passjoni u l-mewt hekk kiefra għall-umanità, għall-bnedmin tad-dinja kollha. Napprezzawha din l-imhabba ta' Kristu l-feddej taghna. L-Ewkaristija m'ghandniex nirċevuha biss kull tmint ijiem jew fix-xahar ta' Ġunju, imma nkunu hafna u hafna kuraġġu biex jekk jista' jkun lil Ġesù ta' l-Ewkaristija... nirċevuh fix-xhur kollha tas-sena.

Il-Madonna trid illi nkunu nies Ewkaristiċi, li nirċievu l-Ewkaristija ... biex fina tispikka dik l-imhabba vera li jrid minna l-Mulej permezz ta' Ibnu Ġesù Kristu, illi baghatu fid-dinja għall-imhabba taghna. U l-Ewkaristija ghandna nħobbuha u ngibuha quddiem ghajnejna kull hin u kull mument. Kull hin ghandna ngibu quddiem ghajnejna illi ahna lill-Mulej u Ġesù ta' l-Ewkaristija ninsabu magħhom magħqudin bl-imhabba, mhux biss f'hin it-tqarbin, imma kull hin u kull mument, matul il-ġurnata kemm fit-tbatija taghna, kemm fix-xogħol taghna, kemm fid-dwejjaq taghna, kemm fin-niket taghna, kemm fil-mard taghna, kemm fl-intoppi taghna, kemm f'dak kollu li jinqala' matul il-jum, matul il-ġimgħa, matul ix-xahar u matul is-sena kollha."

F'messaġġ irrekordjat minn Ġuża fl-24 ta' Ġunju 1994 hija qalet, "Illum jiena kelli vizjoni kbira hafna fuq Ġesù ta' l-Ewkaristija li m'ghandniex x'taqsam ma' l-affarijiet tad-dinja u ta' l-art għax jiena rajt lil Ġesù ta' l-Ewkaristija u hafna anġli sbieħ jaghtuh adorazzjoni bl-incens f'idhom. Araw x'imhabba kbira għandu jkollna lejn l-Ewkaristija.

Rajt kwantità, eluf ta' anġli jaduraw b'wicċhom fl-art, jaghtu qima lil Ġesù ta' l-Ewkaristija. L-ilbies ma ngħidilkomx kif kien. Min kien liebes l-abjad, min kien

liebes kulur aħdar sabiħ, sabiħ hafna, min kien liebes kulur hafna sabiħ ċelesti, min kien liebes kuluri ċari fir-roża, zghazagh divini.

Nghidilkom li l-ġebel immermer li għandi fid-dar sarli kollu affarijiet immensi sbieħ. Fil-hin tal-vizjoni l-ġebel ma narahx immermer, narah ileqq, kullimkien ikolli d-dawl, kullimkien ikolli d-dija, kullimkien rajt hafna raġġi dal-lejl, raġġi ta' fided sbieħ imma dawk kienu neżlin mis-sema. Illum rajtha speċjali l-Ewkaristija... għax illum rajt hafna zghazagh divini, minn tal-belt imqaddsa t'Alla jaghtu l-qima kif għandhom jaghtu lill-Mulej Ġesù fl-Ewkaristija: b'dak l-incens f'idejhom, b'dik ir-ras baxxuta għarkobbtejhom, b'dak il-ġisem divin tagħhom li qegħdin jaduraw lil Ġesù ta' l-Ewkaristija..."

Izda barra vizjonijiet hekk sbieħ, Ġuża kienet tgħid li kien ikollha wkoll vizjonijiet koroh fejn fihom kienet tara d-disprezzi li tirċievi l-Ewkaristija. Filfatt f'hafna diskorsi minn tagħha kienet tikkundanna bil-kbir il-quddiesa s-sewda. Fil-laqgħa tat-13 ta' Novembru 1991, Ġuża qalet li sejhiet din il-laqgħa: "sabiex inpattu għal dak l-att makabru (quddiesa s-sewda) li ha jsir fil-gzejjer taghna u erba' bnadi oħra tad-dinja... Huwa gwaj għalina, maħbubin huti, li fostna l-Maltin qeghda ssir din l-ereżija kontra l-Ewkaristija... Kemm għamel magħna Ġesù ta' l-Ewkaristija, halla l-glorja ta' Missieru, ha passjoni bħal dik għalina biex ippreparalna post fis-sema u mbagħad hawn x'uhud minna l-bnedmin illi jaghtu mill-ġdid il-passjoni lit-twajjeb Ġesù.

... mhux jien wahdi għandi nkun li niddefendiha lil Malta taghna minn dan is-sataniżmu, minn dawn in-nies imxajtna, minn dan ix-xitan li minn go l-Infern qed jaqla' hafna hażen, mhux f'Malta taghna biss tafux imma fid-dinja kollha. Imma issa ahna li qegħdin go Malta u qegħdin naraw dawn l-affarijiet makabri, għandna naghmlu l-kuraġġ, inkunu lkoll gwerriera qalbiena ta' Ġesù ta' l-Ewkaristija u nxejnu dawn l-affarijiet hżiena tad-dimonju..."

Jiddispaċini ngħid li anke minn Malta taghna qegħdin jidhlu f'dawn l-abbużi moqzieża, makabri u koroh. Qegħdin idahhlu l-Ewkaristija f'dawn l-affarijiet, lanqas irrid insemmihom, tisterrhom tgħidhom. Tisthi tgħidhom għax hemm ġew isiru affarijiet veru jqażżuk, imarduk... Jiena kelli vizjoni fuq dil-biċċa xogħol, tathielu s-Sinjura tal-Hajja, lanqas irrid insemmi kemm isiru affarijiet koroh."

F'messaġġ iehor qalet hekk, "is-Sagrament tat-Tqarbin għandu jiehu kull rispett u mhux ikun Tqarbin ta' kif ġie ġie. Għandu jkun Tqarbin li min jitqarben ikun jista' jirċievi hafna u hafna frott spiritwali, hafna frott ta' tpattija għal dnubietu, ta' tpattija għad-dnubiet ta' hutu li qegħdin jghixu mingħajr Alla, qegħdin jghixu 'l bogħod minn Alla, qegħdin jghixu 'l bogħod mit-twemmin li għallem is-Sinjura taghna Ġesù Kristu meta kien fid-dinja."

Jalla ahna bħal Ġuża jirnexxilna ngħidu: "Ġesù ta' l-Ewkaristija għalija huwa l-hajja, kull ċaqliqa li naghmel. Jiena ma ngħidx li Ġesù ta' l-Ewkaristija huwa l-prinċep tal-paċi tad-dinja biss, imma anka l-prinċep tiegħi innifsi, il-prinċep ta' l-imhabba, il-prinċep tal-paċi li nzomm il-paċi u l-kwiet f'ija nnifsi..."

## GRAZZJI MAQLUGHA

**N.N. mill-Ghasri, Ghawdex** jixtiequ jirringrazzjaw lil Alla ghall-grazzja li qalghu bl-interċessjoni tal-Madonna tal-Konsagrazzjoni, Girgenti, u ta' Ġuża Mifsud.

**N.N. minn Ghajnsielem, Ghawdex** kiteb li ghamel test tal-prostata għax beża' li kellu *cancer*, iżda bl-interċessjoni tal-Madonna, ir-riżultat wera mod iehor.

**F. Agius minn B'Bugia** tiringrazzja lil Alla għaliex bl-interċessjoni tal-Madonna hadet riżultat mediku tajjeb fejn irriżulta li ma kellhiex *cancer* f'sidirha.

**N.N. minn Victoria Ghawdex** tiringrazzja lil Alla għall-grazzja li qalghet bl-interċessjoni ta' Ġuża Mifsud.

**J. Vella mill-Imqabba kitbet hekk:** Nhar it-23 ta' Ottubru 2001, it-tifel tiegħi Jan tah attakk qawwi ta' l-ażma. Hadnieh l-isptar u minn dakinhar beda jqum kull filgħaxija b'attakk ta' paniku qawwi. It-tifel qatt ma kien ikun jaf x'inhu jsir. Hadu għand il-professuri u psikjatra li anka pinnoli tah, iżda t-tifel baqa' l-istess.

Nhar is-6 ta' Jannar 2002 ġejt il-Girgenti wara li hafna nies kien ilhom jgħiduli biex niġi. Minn dakinhar it-tifel tiegħi Jan beda jmur tajjeb u sallum 20 ta' Jannar 2002 kullma qam it-tifel kienu darbtejn biss.

Jiena nixtieq ngħid li ma kont nemmen f'xejn però issa sirt nahsibha mod iehor u nispera li l-Madonna tkompli tgħin lit-tifel tiegħi f'dak kollu li għandu bżonn.

Grazzi Madonna tal-Girgenti u nixtieq ngħid ukoll li fejn ikun hemm il-fidi fil-Madonna kolloxx jista' jsir.

**Il-familja Gatt turrakkonta dan il-każ li ġara hdax-il-sena qabel:** "Ahna kulhadd kien jgħidlina li tfal għalina huma problema. Il-mara operata, għandha *tube* maqtugh għax kellha ċesta u l-iehor magħluq tant li meta wara l-operazzjoni l-Professor Bonello ipprova jiffa' xi *dye* dan ma għaddiex.

Nhar ta' Hadd kont nitla' l-Girgenti nitlob, iżda qatt ma kont nitlob għalija, kont nitlob għaż-ziju tal-mara li kellu l-istess problema. Jien ma kontx nitlob għalija għax kont aċċettajt li ma jistax ikollna tfal. Iżda darba rajt lil mara qisha ha tibki peress li kont qed nitlob għal haddiehor li kellu l-istess problema u x'hin rajt lil mara qisha ha tibki jiena hassejt li għandi nitlob għalina wkoll.

Filfrattemp konna bqajna mmorru għand it-tobba għaċ-*checkups*, iżda l-unika ċans li kellna skond il-Professor Brincat kien ta' *test-tube baby*. Kellimt lil Fr.

Gaetano dwar din il-problema u dan bagħtni għand Dun Manwel il-Qrendi li qalilna safejn nistghu naslu. Id-deċiżjoni xorta hallieha f'idejna u l-Professor kien qed jistenna r-risposta tagħna.

Iżda minn dan kollu ma għamilna xejn għax il-mara harġet tqiela mingħajr ma kien hemm ebda intervent mit-tobba.

Ġara li l-Hadd ta' wara li jiena tlabt lill-Madonna għalina, jiena ma stajtx immur il-Girgenti, minfloki mar hija li kellu t-tifel tiegħu miegħu. It-tifel ried jitla' hdejn Ġuża u meta kien hdejha, Ġuża daret fuq hija u qaltu, 'Inti għandek huk Charlie, sellili għalih.' Dana Ġuża qalitu mingħajr ma lili kienet tafni għaliex għalkemm jiena kont nitla' l-Girgenti qatt ma mort fuqha u għidtilha li jien jisimni Charlie.

It-Tnejn filgħodu l-mara qaltli li kienet ser tagħmel it-test sabiex tara hix tqila. Jien kemm ma dawwartx rasi u bdejt nidhak għax kont naf bil-problema tagħna, mhux għax ma nemminx li Alla jista' kolloxx għax jien ċert li dak li ġara ġara minn Alla, imma għal dak il-mument jiena hekk hsibt.

Il-mara qaltli li kienet tqila. Għidtilha biex terġa' tagħmel it-test u qaltli l-istess. Għidtilha, 'Mela llejla ninzlu għand ommok u għand ommi u ngħidulhom.' Morna għand ommha għidnilha u bqajna sejrjn għand ommi. Hemmhekk insib lil hija li kien qiegħed hemm sabiex jgħidli li Ġuża kienet selliet għalija u jiena kont mort biex ngħidilhom li l-mara tqila.

Wara mort kellimt lil Ġuża biex niringrazzjaha u hi qaltli biex dawn l-affarijiet ngħiduhom. Minbarra dan it-tifel, kellna żewġ itfal ohra u *miscarriage*.

Jiena għalija din hija grazzja u t-tifel il-kbir illum ha jagħlaq għaxar snin."

## Santa ta' Ġuża Mifsud

Dawn l-ahhar xhur bdew jitqassmu santi li fihom hemm bijografija qasira dwar Ġuża Mifsud, talba lil Alla sabiex jinqalghu grazzji bl-interċessjoni ta' Ommna Marija Santissima u ta' Ġuża u t-talba l-qasira tal-Konsagrazzjoni.

Dawn is-santi jistghu jinkisbu jew mill-Girgenti jew billi wiehed jikteb lis-Segretarja, c/o 16, Triq San Ġakbu, s-Siggiewi.

## Talba

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u zommi dejjem marbut/a mal-volontà mqaddsa tiegħek. Mulej, nadurak, imbierkek u nfahhrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*